
2013-cü il sentyabr ayının 10-da Azərbaycan 
Respublikası Səhiyyə Nazirliyi akademik Topçu- 
başov adına Milli Cərrahiyyə Mərkəzinin direktoru, 
Azərbaycanda cərrahiyyənin görkəmli nümayən- 
dəsi, tibb elminin patriarxlarından biri, təvazökar və 
geniş qəlbli insan Böyükkişi Ağa oğlu Ağayevin 
anadan olmasının 85 illiyi tamam olmuşdurl 

Böyükkişi müəllim xalqımızın böyük ziyalısı 
Həsən bəy Zərdabinin nəslindəndir. B.Ağayevin 
həyat yoluna ötəri bir nəzər saldıqda onun necə çə- 
tin, keşməkeşli və eyni zamanda şərəfli bir yol keç- 
diyini görürük. 

Böyükkişi Ağa oğlu Ağayev 1944-cü ildə Sa- 
birabad rayonunda orta məktəbi əla qiymətlərlə bitir- 
dikdən sonra Azərbaycan Tibb İnstitutuna daxil ol- 
muşdur. 1 kursda bütün yoldaşlarından yaşına və bo- 
yuna görə balaca, lakin həkimlik taleyi böyük olacaq 
Böyükkişi həvəslə tibb elminin dərinliklərini öyrən- 
məyə başlayır. III kursdan o gecələri cərrahi klini- 
kada keçirir, IV kursdan isə tələbə elmi cəmiyyətdə 
fəal iştirak edir, elmi mövzular üzərində çalışır. 

İnstitutu bitirdikdən sonra Sabirabad rayonuna 
cərrah təyin edilir və dərhal akademik Mirqa- 
sımovun rəhbərlik etdiyi klinikaya təkmilləşməyə 
göndərilir. Praktiki bacarığını artırdıqdan sonra o, 4 
il müddətində Sabirabad MRX-da cərrahi şöbənin 
müdiri vəzifəsində çalışır. Qısa bir müddətdə yük- 
sək nüfuz qazansa da, elmlə məşğul olmaq arzusu 
onu tərk etmir. 1954-cü ildə Böyükkişi müəllim H 
Moskva Tibb İnstitutunun cərrahiyyə üzrə aspiran- 
turasına sənədlərini verir və 4 yer üçün sənəd ver- 
miş 13 nəfərin arasında keçirilən imtahandan həmin 
yerlərdən birini tutmağa nail olur. 

Cüzi aspirant təqaüdünə qane olaraq özünü və 
ailəsini böyük maddi sıxıntılara salsa da, elm 
naminə, yüksək ixtisaslı cərrah olmaq üçün belə bir 
ağır həyat yoluna sevinə-sevinə qədəm qoyur. 

Onun xatirələrindən oxuyuruq: “Mənim yeni- 
dən təhsil üçün Moskvaya getməyimə atam-anam o 
qədər də sevinmirdilər. Ailə qurmamışdım. Yaxşı 
maaş alırdım, hörmət sahibi idim. Böyük qardaşım 
Bakıda oxuyurdu, kiçik qardaşım əsgərlikdə idi; 
bacım məktəbli idi, ailəyə kömək edən təkcə mən 
idim. Amma mən qərarlı idim. Sentyabrın 27-də 
Bakı-Moskva qatarı ilə Moskvaya getdim. Oktyab- 
rın 1-də institutun yataqxanasında yer aldım. Zir- 
zəmidə yerləşən bu soyuq, nəm otaqda çarpayıda 
uzanmışdım. Amma o qədər xoşbəxt idim ki, mən, 
Ağayev Böyükkişi Ağakişi oğlu Moskva Dövlət 
Tibb İnstitutunun aspirantıydım. Mən gizli, əlçat- 
maz arzuma nail olmuşdum”. 

Böyükkişi Ağayev Andrey Vladimiroviç Qul- 
yayevin klinikasında aspiranturanı bitirir. Namizəd- 
lik dissertasiyasını müdafiə edərək Həştərxan Tibb 
İnstitutuna assistent vəzifəsinə təyinatını alır. Həş- 
tərxanda çalışdığı qısa müddətdə Böyükkişi Ağa- 
yevin müsbət keyfiyyətləri öz bəhrəsini verir: ona 
mühazirə oxumaq həvalə edilir və partiya elitasının 
müalicə olunduğu 4-cü idarəyə cərrah-məsləhətçi 
seçilir. Cavan bir azərbaycanlının qısa müddətdə 
Rusiyada belə müvəffəqiyyət qazanması doğrudan 
da çox təqdirəlayiq bir hal idi. 

Hər baxımdan yaxşı şəraitli olmasına baxma- 
yaraq, elmi tədqiqatlarını vətənində davam etdir- 
məyi qərara alır və 1960-cı ildə Bakıya qayıdaraq 
Onkologiya İnstitutunda cərrah işləməyə başlayır. 
Böyükkişi Ağayev 1966-cı ildə böyrəküstü vəzi 
hormonal funksiyasının dinamikasının nəticələri 
haqda II Moskva Dövlət Tibb İnstitutunda doktor- 
luq dissertasiyasını müdafiə edir. Həmin müdafiədə 
çıxış edən cərrahiyyə kafedrasının müdiri, professor 
Yorof demişdir: “Doktor Ağayevin Moskvada et- 
diyi namizədlik dissertasiya işindən sonra bir dok- 
torluq və 3 namizədlik işi yazıldı, indi müdafiə etdi- 
yi doktorluq işi isə üç doktorluq və on namizədlik 
işi üçün kifayət edər”. O zamankı Səhiyyə naziri 
Fəxri Vəkilov B.Ağayevi 1967-ci ildə təzə yaradı- 
lan elmi şöbəyə rəhbər təyin edir. Bu vəzifədə Bö- 
yükkişi Ağayevin təşkilatçılıq bacarığı üzə çıxır: 2 
il 7 ay ərzində SSRİ-nin Mərkəzi Klinikalarına 180 
aspirant və 120 kliniki ordinator göndərilir. 

1968-ci ildə Böyükkişi Ağayev Tibb İnstitu- 
tunun Hospital cərrahiyyə kafedrasına professor seçi- 
lir. 1970-ci ildə yeni Səhiyyə Naziri təyin olunduqda 
Böyükkişi Ağayev öz xahişi ilə Elmi Şöbənin rəisi 
vəzifəsindən azad olunur və 1973-cü ildən bu günə 
kimi cərrahiyyə kafedrasının müdiri vəzifəsində çalı- 
şır. Qısa müddətdə onun yaratdığı məktəb SSRİ-də 
öd yolları və pankreas cərrahiyyəsi üzrə mərkəz yer- 
lərdən birini tutur. Bir-birinin ardınca çoxsaylı ixti- 
ralar olunur və səmərələşdirici təkliflər həyata keçi- 
rilir, doktorluq və namizədlik dissertasiyaları müda- 
fiə olunur. Hər il 600-dən çox mürəkkəb əməliyyat- 
lar yerinə yetirilir. İlk USM, FQOS Respublikada 
məhz Böyükkişi Ağayevin klinikasında aparılır. 

Böyükkişi Ağayevin istedadı, bacarığı, yorul- 
maz iş qabiliyyəti dahi öndərimiz H.Əliyevin diq- 
qətini cəlb edir: 1976-cı ildən Səhiyyə Nazirliyinin 
4 No-li İdarəsində cərrah-konsultant seçilir. 1979-cu 
ildə Böyükkişi Ağayev Əməkdar elm xadimi adına 
layiq görülür və 1980-ci ildə Azərbaycan EA-nın 
müxbir üzvü seçilir. 

1988-ci ildə ET Qastroenterologiya İnstitutu 
təskil olunur və Böyükkişi Ağayev bu instituta 
direktor təyin olunur. 

1989-cu ildə Böyükkişi Ağayev Azərbaycan 
EA-nın həqiqi üzvü seçilir. 

1990-cı ildə Böyükkişi Ağayev Azərbaycan 
Ali Sovetinin deputatı seçilir. 1992-ci ilin oktyabr 
ayının 18-də Ali Sovetin Sessiyasında Azərbayca- 
nın müstəqillik aktı qəbul edilir və orada Böyükkişi 
Ağayev çəkinmədən, qorxmadan Azərbaycanın 
müstəqilliyinə imza atan deputatların cərgəsində 
yer alır. O, bu barədə həmişə deyir: “Mən fəxr edi- 
rəm ki, ölkəmin və millətimin ən önəmli tarixində 
məhz mənim də iştirakım və imzam olubdur”. 

1999-cu ildə Böyükkişi Ağayev fəaliyyətində 
yeni bir mərhələ başlayır — o, M.A.Topçubaşov adı- 
na ET Klinik Təbabət İnstitutuna (hazırkı Azərbay- 
can Respublikası Səhiyyə Nəzirliyi Milli Cərrahiyyə 
Mərkəzi) direktor təyin olunur. 

Bu illərdə Böyükkişi Ağayev öz ana xəttinə 
sadiq qalmaqla fəaliyyətini davam etdirir: gənc 
alimlərin birinci Beynəlxalq Konfransı, professor 
Zərgərlinin 70 illiyinə həsr edilmiş konfrans, Avro- 
Asiya Beynəlxalq Cərrahlar və qastroenteroloqlar 
konfransları keçirilir. Topçubaşovun büstü qoyulur. 
İnstitutun elmi və praktiki həyatında böyük dəyi- 
şikliklər baş verir, onlarla cavan kadrlar xarici öl- 
kələrin qabaqcıl elmi Mərkəzlərinə göndərilir, yeni 
elmi şöbələr yaradılır, elmi planlar yeniləşdirilir və 
zamanın tələbinə uyğunlaşdırılır. 9 doktorluq və 20 
namizədlik dissertasiyaları müdafiə olunur, 8 mo- 
noqrafiya, 7 dərslik, 15 ixtira, 36 səmərələşdirici 
təklif, 18 metodik tövsiyə, 296 elmi məqalə və tezis 
(onlardan 214-ü xaricdə) çap edilir. 

Təkcə onu demək kifayətdir ki, Avroasiya 
Beynəlxalq Cərrahlar və qastroenteroloqların 7, 9, 
11-ci konfranslarını Böyükkişi Ağayev Bakıda 

keçirmiş və burada 35 xarici ölkədən olan alimlərin 
iştirakına nail olmuşdur. 

2005-ci ildən Böyükkişi Ağayev “Cərrahiyyə” 
jurnalını təsis etmiş və bu jurnalın yüksək elmi 
səviyyədə nəşr olunmasını təmin etmişdir. O, uzun 
illərdir ki, Respublika Cərrahlar cəmiyyətinə sədr- 
lik edir, eyni zamanda bir çox Beynəlxalq Cərrahlar 
cəmiyyətlərinin üzvüdür. 

Böyükkişi Ağayev öz yubileyinə də əliboş 
gəlmədi, təbabət elminə qiymətli bir hədiyyə bəxş 
etdi: bu il onun nəfis çap olunan, çoxsaylı şəkil və 
sxemlərdə illustrasiya edilmiş, son ədəbiyyat mən- 
bələri göstərilmiş, super-qabıq çəkilmiş 808 səhi- 
fəlik “Cərrahi xəstəliklər” dərsliyi işıq üzünü gör- 
müşdür. Tam məsuliyyətlə demək olar ki, belə bir 
dərslik bu günə qədər olmayıbdır. 

Böyükkişi Ağayevin rəhbərliyi altında 4 dok- 
torluq və 42 namizədlik dissertasiyası müdafiə 
olunmuşdur. 8 dərslik və monoqrafiyanın, 22 ixtira 
və səmərələşdirici təklifin, 289 məqalə və tezisin 
müəllifidir. Onun tələbələri kafedra müdirləri, 
professor, dosent vəzifələrini daşıyırlar və dünyanın 
müxtəlif ölkələrində çalışırlar. Bu gün də akademik 
Böyükkişi Ağayev öz fəaliyyətini davam etdirmək- 
dədir. 

Qoy ulu Tanrı ona ürəyində planlaşdırdığı ar- 
zularına çatmaqda yardımçı olsun. Onu bu yubileyi 
münasibəti ilə bütün həmkarları, vətənimizin tibb 
ictimaiyyəti və onu tanıyanlar, minlərlə həyata qay- 
tardığı xəstələr adından təbrik edir, Uca Tanrımız- 
dan sağlam uzun ömür diləyirikl 


Hidayət İsayev 


t.e.d., professor, akademik M.Topçubaşov 
adına Elmi-Cərrahiyyə Mərkəzinin 
direktor müavini 

